
Bu əl kitabı, Azərbaycan Milli Elmlər Akademiyasının 70 illik yubileyinə həsr 
edilib. 

Kitabda canlı vericili qaraciyər transplantasiyası haqqında həm xəstələrə, həm 
də xəstə yaxınları üçün məlumatlar verilib. 

Kitab əsas üç hissədən ibarətdir. Birinci hissədə qaraciyər transplantasiyası 
haqqında ümumi məlumatlar var. İkinci hissədə donorlarla bağlı məlumatlar 
və ən çox verilən suallara cavablar verilib. Üçüncü hissədə isə alıcılara aid 
ümumi məlumatlar və ən çox verilən suallara cavablar var. 

Ümid edirik ki, bu kitab geniş auditoriyaya, o cümlədən qaraciyər donorları, 
qaraciyər transplantasiyası əməliyyatına namizədlər və artıq əməliyyatı 
keçirmiş insanlar üçün faydalı olacaqdır. 


Müəlliflər 



QARACİYƏR XƏSTƏLİKLƏRİ VƏ TRANSPLANTASİYASI 


Qaraciyər hansı funksiyaları yerinə yetirir? 

Qaraciyər orqanizmdəki ən böyük orqandır. Qarının sağ üst hissəsində, aşağı 

qabırğaların arxasında və ağciyərin aşağısında yerləşir. Qaraciyərin 500-dən 

çox funksiyası var və bu çoxsaylı funksiyaları ağaşıdakı 5 qrupda cəmləşdirmək 

olar (Şəkil 1): 

• Təmizləmə (detoksikasiya) - orqanizmdə yaranan və ya xaricdən daxil olan 
zərərli maddələri (ammonyak, alkoqol, dərmanlar, zəhərlər, bakteriyalar və 
toksinləri və s) zərəsizləşdirir. 

• Sintez - laxtalanma faktorlarını, zülalları sintez edir. 

• Tənzimləmə (homeostaz) - karbohidratlarm, lipoproteinlərin, xolesterinin, 
hormonların, vitaminlərin qanda səviyyəsini tənzimləyir 

• Sekresiya - öd ifraz edərək yağların mənimsənilməsinə şərait yaradır 

• Hemodinamika - mədə və bağırsaqlardan çıxan qanın ümumi qan 

• dövranına keçməsini təmin edir. 






il 



Təmizləmə (detoksikasiya) - kimyəvi və immun 

Ekzogen maddələrin zərərsizləşdirilməsi (dərmanlar, toksinlər) 
Endogen məhsullarının zərərsizləşdirilməsi (ammonyak, biiirubin) 
Bakteriaiann tutulması 


Sintez 

Albumin, laxtalanma faktorları, Ig, CRP və digər 


Tənzimləmə - requlyasiya 

Aralıq mübadilə (lipoproteinlər.xolesterin, 
karbohidratvə s) 

Hormonların korreksiyası 
Depolama-qlükogen,vit B12, və s 

Sekresiya 

Öd turşularının sintezi və ödə ifrazı 
Xolesterin və metabolizma məhsullarının ifrazı 




Чч 

Hemodinamika 

Qapı venasından gələn qanın boşvenaya axınını təmin 
etmə 


Şəkil 1. Qaraciyərin funksiyaları 

Qaraciyər xəstəliklərinin hansı növləri var? 

Qaraciyərin bərpa olunan və bərpa olunmayan xəstəlikləri var. Qaraciyər 
orqanizmdə ən çox zədələnməyə məruz qalan orqandır və qaraciyərin özünü 
yeniləmə qabiliyyəti də çox yüksəkdir. Ona görə də əksər hallarda onun 
zədələnmələri öz-özünə və ya müalicələrlə tezliklə bərpa olunur. Lakin bəzi 
uzun sürən xəstəliklər nəticəsində qaraciyərdə geriyə dönməyən dəyişikliklər 
baş verə bilir ki, bunlara qaraciyər sirrozunu, xərçəngini, ağır fibrozunu və 
geniş nekrozunu aid etmək olar. 


Qaraciyər sirrozu nə deməkdir? 

Sirroz qaraciyərin sərtləşməsi və düyünşəkilli 
formaya çevrilməsidir. Bu dəyişikliklər 
əksər hallarda öz-özünə və ya müalicələrlə 
düzəlmirlər. Sirroz nəticəsində qaraciyər öz 
funksiyalarını yerinə yetirə bilmir. 



Hansı xəstəliklər qaraciyər sirrozuna gətirib çıxarır? 


Uzun sürən qaraciyər xəstəlikləri, xüsusən də anadangəlmə metabolik 
xəstəliklər, həddən artıq alkohol və dərman qəbulu, virus hepatitləri və yağlı 
qaraciyər sirroza səbəb ola bilir. 


Qaraciyər xəstəliklərinin və sirrozun əlamətləri hansılardır? 

Qaraciyər xəstəliklərinin ən bariz əlamətlərindən biri sarılıqdır (gözlərin və 
dərinin saralması, sidiyin tündləşməsi). Sarılığın səbəbi qaraciyər fəaliyyətinin 
azalması nəticəsində öd məhsullarının qanda artıq miqdarda toplanmasıdır. 

Sarılıqdan başqa qaraciyər xəstəliklərində aşağıdakı əlamətlər də ola bilər: 

• Huş pozğunluğu və ya koma 

• Qanqusma 

• Bədəndə asanlıqda yaranan göyərmələr 
və qanaxmaya meyillilik 

• Açıq rəngli nəcis 

• Qarında maye toplanması ( assit) 

• Həddən artıq halsızlıq 

• Yuxuya meyillilik 

Sirroz nələrə səbəb ola bilir? 

Qaraciyər sirrozu qanaxmalara, sarılığa, qarında maye toplanmasına (assit), 
infeksiyalara və koma kimi ölümcül nəticələrə gətirib çıxara bilir. 

Qaraciyər köçürülməsi nə deməkdir? 

Xəstə qaraciyərin yeni sağlam qaraciyər ilə əvəz edilməsidir. Adətən xəstədəki 
qaraciyər çıxarılır, yerinə donordan (vericidən) alman sağlam qaraciyər 
qoyulur. 

Qaraciyər transplantasiyası hansı xəstələrə lazımdır? 

Qaraciyərin ağır və digər müalicələrlə sağalmayan xəstəliklərində son müalicə 
tədbiri kimi qaraciyəri dəyişdirmək lazım gəlir. Belə xəstəliklərə qaraciyər 
sirrozunu, qaraciyər xərçəngini, kəskin qaraciyər yetməzliyini, anadangəlmə 
metabolik xəstəlikləri aid etmək olar. 

Alıcı və verici nə deməkdir? 

Orqan köçürülməsi iki insan arasında aparılan əməliyyatdır: birindən orqan 
almır, digərinə köçürülür. Orqanı verən şəxsə verici və ya donor deyilir, orqanı 
alan şəxsə isə alıcı və ya resipient deyilir. 

Qaraciyər köçürülməsinin hansı növləri var? 

Vericinin (donorun) vəziyyətinə görə qaraciyər köçürülməsinin iki yolu var: 

1. Canlıdan qaraciyər köçürmə 

2. Meyitdən qaraciyər köçürmə 

Canlı vericidən qaraciyər köçürülməsi nə deməkdir? 

Canlıdıan qaraciyər transplantasiyasında xəstəyə sağlam qohumdan götürülən 
qaraciyər parçası köçürülür. 

Canlıdan qaraciyər köçürülməsinin texnikası necədir? 

Alıcıda və vericidə əməliyyat paralel başlayır və iki cərrahi briqda tərəfindən 
həyata keçirilir. Birinci briqada vericidən qaraciyərin bir hissəsi digər 
hissəsindən və damarlardan ayrılaraq çıxarır. Bu müddət ərzində ikinci 
briqda alıcıda xəstə qaraciyəri çıxarır. Sonra qaraciyər parçası xəstədəki yerinə 
yerləşdirilir: damarları və öd yolu birləşdirilir. 

Bu əməliyyat meyitdən qaraciyər köçürülməsindən texniki olaraq daha çətindir 
və çoxsaylı həkim briqadasına ehtiyac vardır. Ən azı 2 cərrah, 4 cərrahi assistent, 
3 tibb bacısı, 2 anestezioloq, 4 anestezist və texnik lazım gəlir. Bunlardan başqa 
çox kiçik damarların tikilməsi üçün mikrocərrahlar və əməliyyat vaxtı ultrasəs 
müayinələrini aparan mütəxəssis də lazımdır. Donorda aparılan əməliyyat 4-6 
saat, alıcıda isə 8-16 saat davam edir. 


Meyitdən qaraciyər köçürülməsi nə 
deməkdir? 

Meyitdən orqan köçürülməsi avtomobil 
qəzası, beyin qanaxması, beyin şişi və 
ya miokard infarktından sonra beyin 
ölümü baş verən insanların ailələrinin 
razılığı ilə orqan bağışlamasından sonra 
həyata keçirilir. Orqan verən xəstələrin 
hər hansı infeksiyon xəstəliyi, bəd xassəli xəstəliyi və qaraciyər xəstəliyi 
olmamalıdır. Beyin ölümü olan meyitlərdən orqanlar steril əməliyyatxana 
şəraitində çıxarılır, soyuq şəraitdə və xüsusi qoruyucu mayelərdə saxlanılır, 
ən gec 12-24 saat ərzində xəstəyə köçürülür. 

Təəssüf ki, hazırda bizim ölkədə meyitdən orqan götürülməsi həyata keçirilmir. 
Meyitdən qaraciyər köçürülməsinin texnikası necədir? 

Meyitdən qaraciyər köçürülməsi əməliyyatının texnikası 25-30 il əvvəl 
hazırlanmış, illər ərzində inkişaf etdirilmişdir, lakin hələ də çətindir və 6-12 
saat çəkə bilər. 

Alıcıda xəstə qaraciyər tamamilə çıxarılır və yerinə sağlam qaraciyər qoyulur. 
Xəstə qaraciyərin 4 əsas damarı bağlanıb kəsilir, ümumi öd axarı bağırsaqdan 
ayrılır. Sonra yeni qaraciyər yerinə yerləşdirilir, əsas qan damarları və ümumi 
öd axarı yenidən birləşdirilir. Sadə görünsə də əməliyyat qanaxma ilə müşayət 
oluna bilər. Əməliyyatda adətən 1 və ya 2 cərrah, 3 cərrahi assistent, 3 tibb 
bacısı və 2 anestezioloq iştirak edir. 













CANLI QARACİYƏR VERİCİLƏRİ ÜÇÜN MƏLUMATLAR 


ƏMƏLİYYATÖNÜ MƏLUMATLAR 


Kimlər qaraciyər donoru ola bilərlər? 

Şəxsin qaraciyər donoru olması üçün bir neçə mütləq şərtlər var. 

Birinci şərt könüllülükdür. Kimliyindən və yaxınlıq dərəcəsindən asılı 
olmayaraq (ata, ana, qardaş, bacı, həyat yoldaşı və ya digər qohumlar) vericinin 
qaraciyərinin bir hissəsini könüllü olaraq bağışlaması ilk şərtdir. 

İkinci şərt vericinin sağlam olmasıdır. Orqan verən şəxsin zərər görməməsi 
üçün o hərtərəfli yoxlanılmalıdır, ürək, ağciyər, həzm sistemi kimi bütün 
orqanları və psixoloji statusu normal olmalıdır. 

Üçüncü şərt alıcı ilə vericinin immunoloji uyğunluğudur. Alici və vericinin 
qan qrupları uyğun olmalı və alıcıda donora qarşı immun reaksiya (rəddetmə) 
olmamalıdır və ya olma ehtimalı minimum olmalıdır. Digər orqanların 
köçürülməsindən fərqli olaraq qaraciyər köçürülməsində qan qrupunun 
uyğunluğu və sadə qarşılaşdırmada reaksiyanın olmaması adətən yetərli olur. 
Dördüncü şərt qaraciyərin uyğun olmasıdır. Vericinin qaraciyəri hərtərəfli 
müayinə edilir, xəstəliklərinin olub-olmadığı araşdırılır, ölçüsü, damarları, öd 
yolları qiymətləndirilir.Donorun qaraciyəri normal olmalı, ölçüsü, damarları, 
öd yolları əməliyyatı həyata keçirməyə imkan verməlidir. 

Əgər bütün şərtlər uyğudursa, yəni donor könüllüdürsə, sağlamdırsa, immun 
uyğunluq varsa, qaraciyərin ölçüsü və sağlığı imkan verirsə ondan qaraciyər 
parçası alınmasına qərar verilir. Kiçik uşaqlar üçün donordan qaraciyərin sol 
payı, böyüklər üçün isə qaraciyərinin sağ payı alınıb köçürülür. 

Donorun uyğun olub-olmadığt harada və kim tərəfindən müəyyən olunur? 

Donorun könüllü olduğu rəsmi təşkilatlar tərəfindən imzalanmış bəyannamə 
ilə və donorun tibbi personala şifahi və yazılı bəyannamələri əsasında müəyyən 
olunur. Sağlamlığın, immun və qaraciyər uyğunluğunun müəyyənləşdirilməsi 
isə transplantasiya mərkəzində həyata keçirilir və konsilium tərəfindən qərar 
verilir. 

Donorun müayinələri digər xəstəxanalarda yerinə yetirilə bilərmi? 

Donorun müayinələrində əsas məqsəd əməliyyat vaxtı və sonrası ola biləcək 
problemləri təxmin etmək və aradan qaldırmaqdır. Ona görə də bu müayinələr 
transplantasiya mərkəzində və ya bu mərkəzlərlə əlaqəli olan xəstəxanalarda 
yerinə yetirilməlidir. 

Qaraciyər vericisində hansı müayinələr aparılır? 

Könüllü vericinin ümumi sağlamlığı və qaraciyəri hərtərəfli yoxlanılmalıdr. 
Ona görə də aşağıdakı geniş müayinələr aparılır. 

• Qanın ümumi və biokimyəvi analizləri 

• Sidiyin analizi 

• Şiş markerləri 

• Qaraciyər testləri 

• Virus hepatitləri 

• İnfeksiyon xəstəliklər 

• Ağciyər rentqenoqraflyası 

• EKQ, lazım olarsa ExoKQ 

• Qarm USM 

• Qaraciyər həcmini və yağlılığmı müəyyənləşdirmək üçün kompyuter 
tomoqraflya 

• Öd yolları üçün MRT-xolangioqraflya 

• Qaraciyər damarları üçün angioqrafiya 

Müayinələr nədən başlayır və necə davam etdirilir? 

Donorun müayinələri adətən mərhələlərlə aparılır. 

Birinci mərhələdə həkim tərəfindən klinik müayinə, qan qrupu və uyğunluğu 
yoxlanılır. 

İkinci mərhələdə qaraciyərin ölçüsü, yağlılığı, damarları yoxlanılır. 

Üçüncü mərhələdə geniş ümumi müayinələr, ən son isə final müayinələr 
aparılır. 

Qaraciyər donorları üçün yaş həddi nə qədərdir? 

Qaraciyər hissəsini vermək üçün aşağı yaş həddi 18, yuxarı yaş həddi isə 55 
yaş hesab edilir. Dünyada yuxarı yaş həddi ilə əlaqədar yekdil qərar olmasa 
da, yanaşı xəstəliklərin çox rast gəlinməsini nəzərə alaraq 55-60 yaşdan 
yuxarı donorlar məsləhət görülmür. 

Qan qrupunun köçürmədə əhəmiyyəti nədir? 

Aşağıdakı cədvəldə "hansı qan qrupundan olanlar hansı qan qrupuna qaraciyər 
verə bilər və hansından ala bilər" sualına cavab tapmaq olar. Qeyd etmək 
lazımdır ki, qaraciyər köçürülməsində ən ideal nəticə alıcı ilə vericinin qan 
qrupları eyni olduqda əldə edilir. Lakin fərqli qan qruplarında da mümkündür. 

Qan qrupu 

Hansı qan qrupundan ala bilər 

Hansı qan qrupuna verə bilər 

0 

0 

O-A-B-AB 

A 

O-A 

A-AB 

B 

O-B 

B-AB 

AB 

O-A-B-AB 

AB 


❖ Rh faktoru orqan köçürmədə əhəmiyyət daşımır 

❖ Bəzi xüsusi vəziyyətlərdə və balaca körpələrdə qan qrupu uyğunluğu 
olmadan da qaraciyər köçürülməsi həyata keçirilir 

Rezus faktor uyğunzusluğunun əhəmiyyəti varmı? 

Rezus faktorunun transplantasiyada ciddi əhəmiyyəti yoxdur. 


Alkoqol qəbul edənlər donor ola bilərmi? 

Daimi və çox miqdarda alkoqol qəbul edənlər adətən donor kimi uyğun 
olmurlar. Az miqdarda və sporadik qəbul edənlər isə uyğun ola bilər. Lakin 
son qərar qaraciyərin hərtərəfli müayinəsindən sonra verilir. 


VERİCİ ƏMƏLİYYATI İLƏ ƏLAQƏDAR MƏLUMATLAR 

Əməliyyat üçün xəstəxanaya nə vaxt getmək lazımdır? 

Adətən əməliyyatdan bir gün əvvəl donor və alıcı xəstəxanaya yatırılır. Bu 
lazım olan hazırlıqları və müayinələri aparmaq üçün vacibdir. 

Əməliyyata hansı hazırlıqlar görülür? 

Donora bəzi əlavə müayinələr edilir. Bunlar əməliyyata hazırlanmağın 
normal hissəsidir və əvvəlki müayinələrdə ortaya çıxmayan bəzi infeksiyaları 
və vəziyyətləri təkrar yoxlamaqdan ibarətdir. Ümumi həkim müayinəsindən 
sonra qan və sidik analizləri verilir. Döş qəfəsi orqanlarının rentgenoskopiyası 
olunur və EKQ çəkilir. Sonra bütün bədəni antiseptik sabunla yumaq tələb 
olunur. Daha sonra tibb bacısı əməliyyat sahəsini tükdən təmizləyir. 

Cərrah transplantoloq və anestezioloq əməliyyatın müddəti və yarana biləcək 
risklər barədə donora məlumat verirlər. Əməliyyata razılıq barədə müqavilə 
imzalanır. 

Daimi dərman qəbul edənlər bu dərmanlan nə vaxt kəsməlidirlər? 

Bu barədə həkimə məlumat verməlidirlər və özbaşına kəsməməlidirlər. Adətən 
aspirin və kontraseptiv dərmanlar 5-7 gün əvvəl kəsilir. Digərləri barədə həkim 
qərar verir. 

Canlıdan qaraciyər köçürülməsinin texnikası necədir? 

Canlıdan qaraciyər köçürülməsi son illərdə həyata keçirilməyə başlanmışdır 
və son 10 ildə geniş tətbiq olunmaqdadır. Alıcıda və vericidə əməliyyat paralel 
başlayır və iki cərrahibriqdatərəfindənhəyatakeçirilir.Birincibriqadavericidən 
qaraciyərin bir hissəsi digər hissəsindən və damarlardan ayrılaraq çıxarır. Bu 
müddət ərzində ikinci briqada alıcıda xəstə qaraciyəri çıxarır. Sonra qaraciyər 
parçası xəstədəki yerinə yerləşdirilir: damarları və öd yolu birləşdirilir. 

Bu əməliyyat meyitdən qaraciyər köçürülməsindən texniki olaraq daha çətindir 
və çoxsaylı həkim briqadasına ehtiyac vardır. Ən azı 2 cərrah, 4 cərrahi assistent, 
3 tibb bacısı, 2 anestezioloq, 4 anestezist və texnik lazım gəlir. Bunlardan başqa 
çox kiçik damarların tikilməsi üçün mikrocərrahlar və əməliyyat vaxtı ultrasəs 
müayinələrini aparan mütəxəssis də lazımdır. Donorda aparılan əməliyyat 4-6 
saat, alıcıda isə 8-16 saat davam edir. 

Donordan qaraciyərin nə qədər hissəsi alınır? 

Adətən qaraciyərin 40-70% - almır. Qaraciyər bütöv orqan kimi görünsə də 
əslində biri-birindən ayrı olan 2 paydan ibarətdir: sağ pay təxminən 60%, sol 
pay isə təxminən 40%. Qaraciyərin yüksək regenerator qabiliyyəti vardır və 
30%-i qalarsa regenerasiya edərək bərpa oluna bilir. 

Vericidən çıxarılan qaraciyər parçası nə zaman alıcıya köçürülür? 

Verici və alıcının əməliyyatları eyni vaxt başlayır. 

Əməliyyat vaxtı öd kisəsi çıxarılırmı? 

Öd kisəsi sağ və sol paylar arasında yerləşir və adətən əməliyyat vaxtı çıxarılır. 
Bunun donor sağlamlığına ciddi təsiri olmur. 

Əməliyyat hansı keyləşdirmə ilə aparılır? 

Bu əməliyyat adətən endotraxeal narkozla həyata keçirilir. 

Əməliyyat nə qədər davam edir? 

Vericinin əməliyyatı adətən 4-6 saat davam edir. 

Donor əməliyyatı hansı kəsiklə aparılır? 

Qarının yuxarı hissəsində "J" və ya "tərs T" şəkilli kəsik tətbiq edilir. 

Vericidə aparılan əməliyyat laparoskopik və ya robotik olaraq yerinə yetirilə 
bilərmi? 

Hazırda bəzi mərkəzlərdə donordan qaraciyər parçasının çıxarılma 
əməliyyatının başlanğıc etapı laparoskopik və ya robotik üsulla aparıla bilir. 
Lakin hələ geniş yayılmamışdır. 

Əməliyyat vaxtı qan köçürülürmü? 

Əksər hallarda donora əməliyyat vaxtı köçürməyə ehtiyac olmur, lakin az da 
olsa bəzi vəziyyətlərdə qan köçürmə gərəkə bilər. 

Əməliyyatda drenajlar (borular) qoyulurmu? 

Əməliyyat vaxtı və erkən dövrdə donorda damar yolu, sidik kateteri və 1-2 
qarmdaxili drenajlar qoyulur. Damar yolu və sidik kateteri 3-4 gün sonra, qarm 
drenajları isə adətən 5-7 gün sonra çıxarılır. 


VERİCİDƏ ƏMƏLİYYATDAN SONRAKI DÖVR 


Əməliyyatdan sonra verici reanimasiyada nə qədər qalır? 

Vericilər əməliyyatdan sonra bir gün reanimasiyada nəzarət altında saxlanılır 
və problem olmadıqda növbəti gün şöbəyə köçürülür. 

Əməliyyatdan sonra ağrılar olurmu? 

İlk 3-4 gün ərzindəki ağrılar adətən epidural keyləşdirmə ilə ciddi azalır, 
sonrakı günlərdə isə ciddi ağrılar olmur. 

Əməliyyatdan sonra nə vaxt yemək və içmək olar? 

Əməliyyatdan bir gün sonra xəstələr su və çay içə bilirlər, bağırsaq fəaliyyəti 
bərpa olunduqdan sonra isə (adətən 2-3 gün sonra) normal yeməkləri qəbul 
edirlər. 

Əməliyyatdan sonra nə vaxt yerimək olar? 

Əməliyyatdan sonrakı 12-24 saat ərzində yataqda aktiv olmaq lazımdır, 24- 
48 saat sonra isə yataqdan qalxıb yerimək vacibdir. Unutmamaq lazımdır ki, 
əməliyyatdan sonra erkən aktivləşmə bir çox ağırlaşmaların azalmasına səbəb 
olur. 

Əməiyyatdan sonra hansı ağırlaşmalar ola bilər? 

Əməliyyatdan sonra ölüm riski çox aşağıdır (0.2-0.3%). Bu risk təyyarədə 
qəzaya uğramaqdan da azdır. Təkrar əməliyyat gərəkdirən ağırlaşmalar da çox 
az rast gəlir ki, bunlara qanaxma və öd sızmalarını aid etmək olar. Ən çox rast 
gəlinən ağırlaşmalar kiçik öd sızmaları, yara infeksiyaları, qəbizlik, bulantıdır 
ki, bunlar da əksər hallarda öz-özünə və ya yüngül müalicələrlə aradan qalxır. 
Bu ağırlaşmalar barədə donorlara əməliyyatdan öncə məlumat verilir. 

Əməliyyatdan uzun müddət sonra qaraciyərin bir hissəsinin çıxarılması ilə 
əlaqədar problemlər meydana gəlirmi? 

Donorlarda ağırlaşmalar adətən ilk günlərdə və ya 4 həftə ərzində ortaya çıxır. 
Bu müddətdən sonra qaraciyərlə əlaqədar ağırlaşmanın ortaya çıxma ehtimalı 
çox aşağıdır, az hallarda isə yarada yırtıq əmələ gələ bilir.Qaraciyərin bir 
hissəsinin çıxarılmasının uzun illər sonra qaraciyərə və sağlamlığa hər hansı 
bir mənfi təsiri tapılmamışdır. 

Vericilər xəstəxanada neçə gün qalırlar? 

Vericilər adətən 7-10 günə qədər xəstəxanada qalırlar. Bu müddət ərzində 
vericilərin həyat funksiyaları, fiziki aktivliyi və özünə sərbəst qulluq etməsi 
tam bərpa olunur. 

Qaraciyər parçası verildikdən sonra qalan qaraciyər nə müddətdə bərpa 
olunur? 

Qaraciyər orqanizmdə az orqanlardan biridir ki, bir hissi çıxarıldıqdan sonra 
böyüyə bilir. Qaraciyərinin bir hissəsini verən şəxsin qaraciyəri əməliyyatdan 
sonrakı ilk iki həftədə sürətlə böyüməyə başlayır və təxminən 1 ay sonra 
funksiyalar bərpa olunur, 3 ay sonra isə həcmi əməliyyatdan əvvəlki həcminə 
yaxınlaşır. Eyni şəkildə qaraciyər alıcısının aldığı parça da böyüyərək 3 ay 
ərzində xəstənin normal qaraciyər ölçüsünə yaxınlaşır. 

Nə müddət sonra işə çıxmaq olar? 

Yüngül fiziki və oturaq iş görən vericilər əksər hallarda əməliyyatdan 4-6 
həftə sonra işə başlaya bilərlər. Bəzi donorlarda bu müddət 8-12 həftəyə qədər 
uzana bilər. Ağır fiziki işlər 6 ay sonra həkim icazəsi ilə ola bilər. 

Nə müddət sonra idman hərəkətlərini etmək olar? 

Vericilər idman hərəkətlərinə narkozdan ayılan kimi başlamalıdırlar. İlk 
saatlarda yataqda aktiv tənəffüs, öskürmə və ətrafların hərəkətlərinə başlamaq 

lazımdır, sonrakı günlər yerimək önəmlidir. 4-6 həftə ərzində ağır idmanlar 
və 5 kq-dan artıq yük qaldırmaq tövsiyə edilmir. 8-12 həftə sonra isə qarm 
əzələlərinə çox yük gətirməyən idman növləri tətbiq edilə bilər. 

Nə müddət sonra əvvəlki normal yaşam tam bərpa olunur? 

Əksər donorların əvvəlki fiziki və əqli həyatı 3 ay ərzində tam bərpa olunur. 
Nadir hallarda bu müddət uzun çəkə bilir. 

Cinsi həyata nə vaxt başlamaq olar? 

Əksər hallarda vericilərin cinsi fəaliyyəti 4-6 həftə ərzində bərpa olunur. 

Hamiləlik nə vaxt ola bilər? 

Adətən 6 ay sonra hamilə qalmaq tövsiyə edilir. 

Nəqliyyat vasitəsini sürmək nə vaxt mümkündür? 

Adətən ilk bir ay ərzində nəqliyyat vasitəsini sürmək tövsiyə olunmur. Bu 
müddətdən sonra qarm yarasında problem yoxdursa, əqli və fiziki fəaliyyət 
normaldırsa avtomobili sürmək olar. 

Nə qədər ağırlıq qaldırmaq olar? 

Qarm yarasında möhkəmlənmə ortaya çıxana qədər, xüsusilə ilk 4-6 həftə 
ərzində 5 kq-dan artıq ağırlıq tövsiyə edilmir. Bu müddətdən sonra yarada 
yırtıq yoxdursa tədricən ağırlıq miqdarı artırıla bilər. 

Səyahətə nə vaxt çıxmaq olar? 

Donorlar ilk 4 həftə ərzində həkim nəzarətində qalırlar (ilk həftəni xəstəxanada, 
sonrakı həftələri isə ambulator), sonrakı aylarda vaxtaşırı nəzarətə gəlirlər. 
3 ay sonra qaraciyərin və normal yaşamın bərpa olunduğunu nəzərə alaraq 
istənilən yerə səyahət etmək mümkündür. 

Əlavə hansı dərmanları qəbul etmək lazımdır? 

Vericilərə evə yazıldıqdan sonra heç bir spesifik dərmana ehtiyac yoxdur. 
Əməliyyat yerində çapıq qalırmı? 

Kəsik yerində çapıq qalır, lakin 6-12 ay sonra ciddi ölçüdə kiçilir və daha az 
görünmə olur. 

Verici gələcəkdə qaraciyərin bir hissəsini təkrar verə bilərmi? 

Xeyr - qaraciyərinin bir hissəsini verən donorlar ikinci dəfə qaraciyər donoru 
ola bilməzlər. 

Təkrari müayinə üçün xəstəxanaya gəlmək laztmdtrmı? 

Xəstəxanadan çıxandan 1 həftə, 1 və 3 ay sonra təkrar müayinəyə gəlmək 
lazımdır. 



ALICI ÜÇÜN MƏLUMATLAR 


ƏMƏLİYYATÖNÜ MƏLUMATLAR 


Hansı xəstələrə qaraciyər köçürülə bilər? 

Xəstəyə qaraciyər köçürmək məsələsinin həlli əslində "köçürmək lazımdırmı 
və mümkündürmü?" suallarına cavab verməkdir. Aşağıdakı 3 şərt ödənilirsə 
xəstəyə qaraciyər köçürmək olar. 

Birinci şərt - qaraciyərdə son mərhələ geriyə dönməyən və digər müalicələrlə 
düzəlməyən xəstəliyin olmasıdır (bu şərt "lazımdırmı və ya göstərişdirmi?" 
sualının cavabıdır). Yuxarıda qeyd edildiyi kimi sirroz, qaraciyər xərçəngi, 
kəskin qaraciyər yetməzliyi və bəzi anadangəlmə metabolik xəstəliklərdə 
qaraciyər köçürülməsi lazım gəlir (bu şərt "lazımdırmı və ya göstərişdirmi?" 
sualının cavabıdır). 

İkinci şərt - xəstənin orqanizmini əməliyyata dözməlidir (bu şərt "əməliyyat 
mümkündürmü?" sualının cavabıdır). Qaraciyər transplantasiyası bilinən 
standart əməliyyatlar arasında ən ağır və çətin əməliyyat sayılır. Əməliyyat 
vaxtı və sonrası ilk günlərdə bütün sistemlərin, xüsusən də ürəyin, ağciyərin, 
böyrəklərin və digər sistemlərin funksiyonal yükü xeyli artır. Bu orqanları 
sağlam olanlar adətən qaraciyər transplantasiyasına "dözə bilirlər". Lakin hər 
hansı bir orqan və ya sistemdə zəiflik olarsa ağırlaşmalar ortaya çıxa bilir. Ona 
görə də əməliyyatdan əvvəl xəstələr hərtərəfli yoxlanılmalıdır və ağır urək- 
ağciyər yetməzliyi olanlarda transplantasiya tövsiyə edilmir. 
Üçüncüşərt-xəstəimmunosupressiyayadözməlidir(buşərt"immunosupressiya 
mümkündürmü?" sualının cavabıdır). Qaraciyər transplantasiyasından sonra 
orqanizmin köçürülən orqanı rədd etməməsi üçün immun sistemi zəiflədən 
dərmanlar (immunosupressiv dərmanlar) istifadə edilir. İmmunosupressiv 
dərmanların rəddetməni azalmaq kimi faydalı təri ilə yanaşı infeksiyaları və 
bəd xassəli xəstəliklərə meyilliyi artırmaq, diabet, hipertoniya, ürək-damar 
xəstəliklərini artırma kimi mənfi tərəfləri də var. Ona görə də aktiv infeksiyaları, 
bəd xassəli xəstəlikləri, ağır endokrin və ürək-damar xəstəlikləri olanlarda 
immunosupressiya mümkün olmur. 

Xəstədə sirroz varsa transplantasiya mütləq lazımdırmı? 

Xeyr. Bir çox sirrozlu xəstələr uzun illər yaşaya bilirlər, həttda bəzi hallarda 
səbəb aradan qaldırılarsa sirroz stabil qala bilir və ağırlaşmır. Ağırlaşmalar 
ortaya çıxan (təkrarlayan qanaxmalar və infeksiyalar, böyrək yetməzliyi, 
ensefalopatiya, ağciyər problemləri, qaraciyər xərçəngi və s.) və ya gedərək 
dərinləşən sirrozda köçürmə məsələsi gündəmə gəlir. 

Transplantasiya namizədlərində aparılan müayinələrin məqsədi nədir? 

Əməliyyatdan əvvəl aparılan müayinələrin məqsədi qaraciyər köçürülməsi 
əməliyyatının faydalı və zərərli tərəflərini tərəziyə qoyulmaqdır. Xəstə 
qaraciyərin sağlam qaraciyərlə dəyişdirliməsinin faydalı tərəfi ondan 
ibarətdir ki, ömrü bir neçə həftə və ya aya qədər azalmış, yaşam keyfiyyəti 
ciddi şəkildə pozulmuş xəstələrə keyfiyyətli və uzunmüddətli yaşam təmin 
edə bilir. Əməliyyatın zərərli tərəfləri isə ağırlaşmalar, ölüm riskinin olması 
və immunosupressiv dərmanların yan təsirləridir. Köçürmənin faydasının 
yoxsa zərərin daha çox olduğunu müəyyən etmək üçün əməliyyatdan əvvəl 
qaraciyər, orqan və sistemlər diqqətlə yoxlanılaraq yuxarıda qeyd edilən üç 
məsələ həll edilir: 

• xəstənin qaraciyərini dəyişdirmək lazımdırım? 

• xəstə əməliyyata dözə bilərmi? 

• xəstə immunosupressiyaya dözə bilərmi? 

Transplantasiya namizədlərində hansı müayinələr aparılır? 

Xəstələrdə aşağıdakı müayinələr aparılır: 

Qaraciyərlə əlaqədar müayinələr 

• Qaraciyər sınaqları 

• Vurus hepatitləri 

• Qaraciyərin digər xəstəliklərinə görə müayinələr 

• Kompyuter tomoqrafiya və angioqrafiya 

• Endoskopiya 

• Digər müayinələr 

Ümumi müayinələr 

• Qanın ümumi və biokimyəvi analizləri 

• Sidiyin analizi 

• Şiş markerləri 

• İnfeksiyon xəstəliklər 

• Ağciyər tomoqrafiyası və funksiyonal sınaqları 

• EKQ, ExoKQ 

• Qarm KT 

Hansı xəstələrə qaraciyər köçürülməsi məsləhət deyil? 

Xəstədə aşağıdakı vəziyyətlərdən hər hansı biri varsa qaraciyər köçürülməsi 
məsləhət deyil: 

• Qaraciyər sirrozu olan, ağırlaşması və dekompensasiyası olanlar 

• Geniş yayılmış qaraciyər xərçəngi 

• Ürək və ağciyər yetməzliyi 

• Qaraciyərdən kənar bəd xassəli xəstəlik 

• Qaraciyərdən kənarda aktiv infeksiya 

• Psixiatrik xəstəliyi olan və sosial dəstəyi olmayanlar 


ALICI ƏMƏLİYYATI İLƏ ƏLAQƏDAR MƏLUMATLAR 


Əməliyyat üçün xəstəxanaya nə vaxt getmək lazımdır? 

Xəstələrin bir qismi xəstəxanada olur və orqan gözləyir. Stabil və evdə orqan 
gözləyən xəstələr canlı vericiləri olarsa planlı qaydada əməliyyatdan 1-2 gün 
əvvəl xəstəxanaya qəbul edilirlər. Meyitdən qaraciyər transplantasiyasında isə 
xəstələr təcili olaraq xəstəxanaya gəlməlidirlər və bu müddət 1-2 saatdan çox 
olmamalıdır. Ona görə də meyitdən orqan gözləyən xəstələr adətən xəstəxanaya 
yaxın yerlərdə yaşamalıdırlar, 24 saat ərzində telefonları açıq olmalıdır. 

Əməliyyata hansı hazırlıqlar görülür? 

Xəstələrə bəzi əlavə müayinələr edilir. Bunlar əməliyyata hazırlanmağın 
normal hissəsidir və əvvəlki müayinələrdə ortaya çıxmayan bəzi infeksiyaları 
və vəziyyətləri təkrar yoxlamaqdan ibarətdir. Ümumi həkim müayinəsindən 
sonra qan və sidik analizləri verilir. Döş qəfəsi orqanlarının rentgenoskopiyası 
olunur və EKQ çəkilir. Sonra bütün bədəni antiseptik sabunla yumaq tələb 
olunur. Daha sonra tibb bacısı əməliyyat sahəsini tükdən təmizləyir. 

Cərrah transplantoloq və anestezioloq əməliyyatın müddəti və yarana biləcək 
risklər barədə alıcıya və yaxınlarına məlumat verirlər. Əməliyyata razılıq 
barədə müqavilə imzalanır. 

Meyitdən orqan gözləmə siyahısında olan xəstələrin telefonları 24 saat ərzində 
açıq olmalıdır və əməliyyat üçün qan verəcək insanların siyahısı da həmişə 
hazır olmalıdır. 

Əməliyyat hansı keyləşdirmə ilə aparılır. 

Bu əməliyyat adətən endotraxeal narkozla həyata keçirilir. 

Əməliyyatı hansı kəsiklə aparılır? 

Qarının yuxarı hissəsində "J" və ya "tərs T" şəkilli kəsik tətbiq edilir. 

Əməliyyat vaxtı xəstə qaraciyər tam yoxsa hissəvi çıxarılır? 

Hazırkı standartlarda xəstə qaraciyər tam çıxarılır və yerinə yeni qaraciyər 
qoyulur. Xəstə qaraciyərin bir hissəsinin saxlanılması və ya tam saxlanılaraq 
əlavə yeni qaraciyər qoyulması nadir istifadə edilir. 

Xəstəyə hansı miqdarda qaraciyər parçası köçürmək lazımdır? 

Əksər hallarda xəstəyə lazım olan qaraciyərin 40%-ni köçürmək yetərli olur. 
Bundan az miqdarda qaraciyər parçası köçürülərsə regenerasiya çətinləşir. 

Əməliyyat nə qədər davam edir? 

Alıcıda əməliyyat adətən 8-16 saat davam edir. 

Alıcıda aparılan əməliyyat laparoskopik və ya robotik olaraq yerinə yetirilə 
bilərmi? 

Hələlik bu sahədə təcrübə yoxdur. 

Əməliyyat vaxtı qan köçürülürmü? 

Qaraciyər xəstəliklərində adətən laxtalanma pozulur, qaraciyərin girişində 
və damarları ətrafında çoxsaylı kiçik əlavə damarlar əmələ gəlir. Ona görə da 
xəstə qaraciyərin çıxarılması çoxlu qanaxmaya səbəb olur. Bu səbəblərə görə 
də qaraciyər transplantasiyası əməliyyatında çoxlu miqdarda qan və plazma 
köçürməyə ehtiyac yaranır. 

Əməliyyatda drenajlar (borular) qoyulurmu? 

Əməliyyat vaxtı və erkən dövrdə alıcılarda mərkəzi venoz damar yolu, arteriya 
kateteri, sidik kateteri, qarında 2-3 drenajlar qoyulur. Kateter və drenajlar 
adətən 1 həftə qalır, lakin vəziyyətə görə uzun müddət də saxlanıla bilər. 

T-drenaj nə deməkdir? 

T-drenaj öd yoluna qoyulan borudur, ödün bədəndən xaricə çıxmasını 
təmin edir və adətən alıcılarda istifadə edilir. Bu drenajın qoyulmasında əsas 
məqsəd qaraciyər funksiyasını qiymətləndirmək, ödün qarma tökülməsinin 
qarşısını almaq və öd axacaqlarmdakı calağm sağalmasına yardımçı olmaqdır. 
T-drenajı adətən 7-10 gün torbaya birləşdirilir. Qızılı rəngli mayenin gəlməsi 
qaraciyərin yaxşı fəaliyyət göstərdiyindən xəbər verir. Adətən 10 gündən 
sonra T-xolangioqrafiya çəkilir, darlıq və ya öd buraxması yoxdursa T-drenaj 
bağlanır. Bu drenaj vəziyyətdən asılı olaraq 3-6 ay, bəzən daha uzun müddət 

yerində qala bilər. 

T-drenaj dəriyə tikişlə bağlanır və ətrafına tampon qoyulur. Evdə olarkən 
T-drenajm çıxmamasına diqqət etmək lazımdır. Drenaj ətrafmdaki tampon 
mütəmadi olaraq dəyişilməlidir. Bu işləmin necə edilməsi barədə sizə 
həkimləriniz məlumat verirlər. 


ALICIDA ƏMƏLİYYATDAN SONRAKI 
ERKƏN DÖVRLƏ ƏLAQƏDAR MƏLUMATLAR 


Əməliyyatdan sonra ilk günlərdə xəstələrin müalicəsi harada və necə davam 
etdirilir? 

Əməliyyatdan sonra qaraciyər alıcısı reanimasiya şöbəsinə yerləşdirilir və 
süni tənəffüs aparatına qoşulur. Heç bir problem olmazsa xəstə 12-48 saat 
ərzində süni tənəffüs aparatından ayrıla bilər, lakin lazım olarsa aparata daha 
uzun müddətlik qoşula bilər. Reanimasiya şöbəsində bir neçə gün qaldıqdan 
sonra xəstə transplantasiya şöbəsinə köçürülür və 2-3- həftə ərzində burada 
müalicə alır. Bu müddət ərzində köçürülən qaraciyərin fəaliyyətinə, rəddetmə 
reaksiyalarına və dərmanların yan təsirlərinə diqqət edilir. Bu dövr sürətli 
yaxşılaşma və gərgin tibbi fəaliyyət dövrüdür və xəstələrin əzmkar olması 
sağalmanın sürətinə müsbət təsir göstərir, tezliklə ayağa qalmasına kömək 
edir. 

Əməliyyatdan sonra alıclara nə vaxt yemək və içmək olar? 

Endotraxeal boru çıxarıldıqdan sonra, xəstənin huşu və udma refleksi bərpa 
olunarsa və ürək-ağciyər fəaliyyəti normaldırsa su və çay içə bilər. Bağırsaq 
fəaliyyəti bərpa olunduqdan sonra isə (adətən 2-3 gün sonra) yüngül yeməkləri 
qəbul edirlər. 

Əməliyyatdan sonra nə vaxt yerimək olar? 

Əməliyyatdan sonra qan təzyiqi, tənəffüs, huş və digər funksiyalar normaldırsa 
aktivləşmək və yerimək lazımdır. Unutmamaq lazımdır ki, əməliyyatdan sonra 
erkən aktivləşmə bir çox ağırlaşmaların azalmasına səbəb olur. 

Əməiyyatdan sonra hansı ağırlaşmalar ola bilər? 

Əməliyyatdan sonra qanaxma, öd sızması, qaraciyər yetməzliyi, damar 
problemləri, ürək-ağciyər, böyrək, mədə-bağırsaq və digər ağırlaşmalar ortaya 
çıxa bilir. Əməliyyatdan sonra ölüm riski 10-15%, ağılaşma riski isə 50%-ə çatır. 
Ağırlaşmaların əksəriyyəti yüngüldür və asan müalicələrlə keçib gedir. Lakin 

10-15% hallarda təkrar əməliyyat və müdaxilələr gərəkə bilir. Ən çox rast 
gəlinən ağırlaşmalar qanaxmalar, öd sızmaları, infeksiyalardır. Bu ağırlaşmalar 
barədə alıcılara və yaxınlarına əməliyyatdan öncə məlumat verilir. 

Alıcılar xəstəxanada neçə gün qalırlar? 

Alıcılar adətən 2-3 həftə xəstəxanada qalırlar. Bu müddət ərzində alıcda 
qaraciyərin bərpası, yaraların sağalması baş verir, həyatı funksiyaları, fiziki 
aktivliyi və özünə sərbəst qulluq etməsi bərpa olunur. 

Köçürülən qaraciyər parçası nə müddətdə bərpa olunur? 

Köçürülən qaraciyər parçası adətən böyüyərək 3 ay ərzində xəstənin normal 
qaraciyər ölçüsünə yaxınlaşır. 

Qaraciyər biopsiyası nə üçün lazım olur? 

Transplantasiya heyəti sağalmanı müşahidə etmək üçün lazım olarsa xəstədən 
qaraciyər biopsiyası götürə bilər. Bu prosedur rəddetmə reaksiyasını, sarılığı, 
infeksiyaları və digər ağırlaşmaları da göstərə bilər. Biopsiya xəstəxanada 
və ya poliklinikada aparıla bilər. Biopsiyadan öncə qarının sağ tərəfində 
lokal anesteziya edilir. Daha sonra xüsusi iynə ilə qaraciyər toxumasından 
mikroskopla incələmək üçün kiçik nümunə almır. Bu proseduradan sonra ən 
azı 1 saat boyunca yan tərəfdə yatmağı və təxminən 4 saat boyunca yataqdan 
qalxmamaq məsləhətdir. 


ƏMƏLİYYAT SONRASI İZLƏMƏ İLƏ ƏLAQADAR MƏLUMATLAR 

Xəstəxanadan çıxdıqdan sonra poliklinik nəzarətinə hansı vaxtlar gəlmək 
lazımdır? 

Xəstəxanadan çıxandan sonrailkaylar həftədə 1-2 dəfə poliklinikmüayinələrdən 
keçmək lazımdır. Bu müayinələrin əsas məqsədi sağalmanı izləmək və hər 
hansı bir ağırlaşmanı vaxtında təyin etməkdir. Hər müayinə zamanı qaraciyərin 
funksiyaları, infeksiyalar, dərmanların yan təsirləri yoxlanılır. 

Bunun üçün həkimin müayinəsi, qan analizi və lazım olarsa əlavə müayinələr 
aparılır. Qan analizində qaraciyərin göstəricilərinə və dərmanların səviyyələrinə 
baxılır (qanda takrolimus (Prograf) və ya siklosporinin (Neoral) səviyyəsi). 
Qanda dərmanların səviyyəsinə görə dərmanın dozası müəyyən edilir. Artıq 
dozada dərman qəbulu immunitetin daha çox zəifləməsinə və infeksiyanm 
yayılmasına, aşağı dozada dərman qəbulu isə köçürülən qaraciyərin rədd 
edilməsinə səbəb ola bilər. Infeksiya və orqanın rəddetmə reaksiyasının riski 

azaldıqca poliklinik müayinələrin tezliyi azalır. 

Unutmamaq lazımdır ki, 

• qan analizini vermədən əvvəl Prograf və Sandimmun preparatlarını qəbul 
etmək olmaz. 

• hər dəfə polikilinikaya gəldikdə reseptləri də gətirmək mütləqdir. 
Əməliyyat yarasına necə qulluq etmək lazımdır? 

Əməliyyat yarası antiseptik sabunla yuyulub təmiz saxlanılmalıdır. Əgər 
qızartı, şişkinlik və ya yaradan maye gələrsə mütləq həkimə müraciət etmək 
lazımdır. 

T-drenaja necə qulluq etmək lazımdır? 

Ödün xaric olması üçün qoyulmuş T-drenajnm dəridən keçdiyi nahiyənin 
infeksiyalaşması və çıxması mümkündür. Bunları önləmək üçün aşağıdakılara 
diqqət etmək lazımdır: 

• Drenaj ətrafındakı nahiyənin antiseptik sabunla yuyulub təmizlənməsi. 

• Drenajın çıxmasına şərait yaradan hərəkətləri etməmək. 

Aşağıdakılardan hər hansısa sizdə baş versə bu barədə mütləq həkimə 
bildirmək məsləhətdir: 

• T-drenaj ətrafı dəridə qızartı; 

• T-drenajı nəhiyəsində istilik; 

• Bu nahiyədən mayenin gəlməsi; 

• T-drenajma bağlanan tikişin qopması; 

• T-drenajmm görünən hissəsində bir dəyişiklik. 

Hərarəti hansı tezlikdə və nə vaxt ölçmək lazımdır ? 

Hərarətin yüksəlməsini hiss etsəniz, 
titrətməniz olarsa, başqa bir rahatsızlığınız 
olarsa və ya ağrı hiss etsəniz hərarəti 
ölçmək məsləhət görülür. Belə hallar 
infeksiyanm, və ya rəddetmə reaksiyasının 
ilkin əlamətləri də ola bilər. Hərarət bir 
gündən çox 38 Q C yuxarı olarsa, dərhal 
həkimə müraciət etmək lazımdır. Həkim 
icazə vermədiyi halda heç bir dərman 
preparatı qəbul etmək olmaz. 

Qan təzyiqini və nəbzi hansı tezlikdə və nə 
vaxt ölçmək lazımdır? 

Qan təzyiqini və nəbzi ölçməyi bilmək 
məsləhətdir. Normal qan təzyiqini və nəbzi 
də bilmək lazımdır. Beləliklə, hər hansı bir 
dəyişiklik olarsa həkimə bildirə bilərsiz. 


Alıcılarda dişlərə qulluğun fərqli cəhətləri varmı? 

Yumşaq diş fırçasından istifadə etmək 
məsləhətdirki,dişətlərinəzərəryetirilməsin. 
Hər yeməkdən sonra dişləri fırçalamaq və 
ağız boşluğunu antiseptik məhlulla yumaq 
lazımdır. Diş protezi varsa hər yeməkdən 
sonra onu yumaq lazımdır. 

İnfeksiy aların və çürüklərin qarşısını 
almaq məqsədi ilə mütəmadi olaraq hər 
6 aydan bir diş həkiminə müraciət etmək 
lazımdır. Dişlərinizlə bağlı heç bir problem 
yoxdursa əməliyyatdan ilk 6 ay ərzində 
dişlərdə hər hansı bir müdaxilə məsləhət 
deyil. Qaraciyər transplantasiyasından sonra nə qədər müddət keçməsindən 
asılı olmayaraq hər hansı bir diş əməliyyatından 24 saat əvvəl, əməliyyatdan 
sonra isə 48 saat ərzində antibiotik qəbul etmək lazımdır. Antibiotikin növü və 
dozası həkim tərəfindən təyin edilir. 



HƏYAT TƏRZİ İLƏ ƏLAQƏDAR MƏLUMATLAR 


Evə getdikdən sonra nələrə diqqət etmək lazımdır? 

Transplantasiyadan sonra evə qayıtmaq adətən sevindirici bir hadisədir, amma 
ilk həftələrdə bu sevinc hissinə narahatlıq və hətta yüngül depressiya qarışa 
bilər. Sağalmanın həftələr çəkən bir proses olduğunu anlamaq lazımdır. Həm 
xəstə, həm də ailə üçün yeni həyat tərzinə öyrənmək bir qədər vaxt ala bilər. 
Təxminən 3 aydan sonra əksər qaraciyər alıcıları normal həyat tərzinə 
qayıdırlar. Köçürülmüş orqanla yaşayanlara təsir göstərəcək mümkün 
problemlərə baxmayaraq transplantasiya keçirən xəstələrin çoxu normal həyat 

tərzinə yenidən qayıdırlar. Sağalma müddəti həftələr çəkə bilər. Bu müddəti 
qısaltmaq isə əksər xəstələrin öz əlinizdədir. 

Bədən təmizliyi necə olmalıdır? 

İnfeksiya riskinin azaltmaq üçün şəxsi gigiyenaya 
çox diqqətli əməl etmək lazımdır. Xüsusən də 
aşağıdakıları etmək lazımdır: 

• Vaxtaşırı yuyunmaq, duş almaq 

• Əlləri yumaq üçün duru sabundan istifadə 
etmək 

• Əl və üz dəsmallarını hər gün dəyişmək 

• Yeməkdən əvvəl və tualetdən sonra əlləri yumaq 

• Dirnaqları təmiz tutmaq 

• Aybaşı günlərində qadınlar bez və tamponları vaxtaşırı dəyişdirmək. 

Dəri və saçlara necə qulluq etmək laımdır? 

Kortizon üzdə, sinədə, çiyinlərdə və beldə sızanaqlarm çıxmasına səbəb ola 
bilər. Əgər sızanaqlar yaranarsa bu nahiyəni gündə 3 dəfə yumşaq antibakterial 
sabunla yumaq və sonra ilıq su ilə sabunu təmizləmək lazımdır. Ağır və 
infeksiyalaşmış sızanaq dermatoloq tərəfindən müalicə edilməlidir. Əgər 
sızanaqlarm çıxması davam edərsə həkimə müraciət etmək tövsiyyə olunur. 
Əgər dəriniz çox qurudursa, dəri öz nəmliyinə qayıdana qədər bu nahiyyələri 
bir müddət yumamaq lazımdır. Yumşaq sabundan, bədən kremindən istifadə 
etmək məsləhət görülür. Kotizon saçlara da təsir göstərə bilir. Saç boyaları 
saçların nazikləşməsinə və qırılmasına gətirib çıxara bildiyi üçün ehtiyatla 
istifadə edilməlidir. Saçlar üçün nəmləndiricilərdən istifadə etmək olar. 

Arzuolunmaz tüklərin çıxması olarsa nə edilməlidir? 

Immunosupressif dərmanlarmbəzilərinin (ən əsası siklosporin) yan təsirlərindən 
biri də üzdəki tüklərin böyüməsi və sıxlaşmasıdır. Qadınlar və uşaqlar üçün 
bu cür hallar narahatedici olur. Buna baxmayaraq immunosupressiv müalicəni 
dayandırmaq olmaz. Tük tökücü (depillator) kremlərin istifadəsi və ya xüsusi 
məhlulla tüklərin saraldılması mümkündür. Artıq tüklərin alınması üçün 
elektrolizdən istifadə etmək olar. 

Günəş altına çıxmaq olarmı? 

Transplant xəstələrinin günəş altında uzun müddət qalması zərərlidir. Günəş 

işığmdakı ultrabənövşəyi şüalar dərinin erkən yağlanmasma, günəş yanığına 
və dəri xərçənginə səbəb ola bilər. Transplantasiya xəstələrinin dəri xərçənginə 
tutulma riski daha yüksəkdir, çünkü bu xəstələrin immun sistemlərinin dəriyə 
təsir göstərən ultrabənövşəyi şüaların zərərini aradan qaldırmağa gücü çatmır. 
Aşağıdakı qaydalara riayət edərək dərini günəşdən qorumaq olar: 

• Günəş şüalarının ən güclü olduğu vaxtlar (saat 10-dan saat 15-ə qədər) 
günəş altına çıxmamaq və mümkün olduqca kölgədə oturmaq lazımdır. 

• Havada olduğunuz müddətdə və günəş kremi vurmadığınız hallarda 
papaq, uzun qollu paltar və nazik şalvar geymək məsləhət görülür. 

Yaz və yay aylarında günəşdən qoruma 
faktoru ən az 15 olan günəş kremindən 
istifadə etmək məsləhət görülür. Günəş 
şüalarına məruz qalan nahiyələrə, 
əsasən üzə, boyuna və əllərə krem 
çəkmək lazımdır. Günəş kremləri su ilə 
yuyulur. Tərləyən zaman və üzdükdən 
sonra kremi yenidən çəkmək lazımdır. 

Unutmaq lazım deyil ki, günəş şüaları 
buludlu havada da ziyandılar. Ultrabənövşəyi şüalar dənizdən, qumdan, 
qardan və betondan əks olunaraq günəş yanığına gətirib çıxara bilər. Solariuma 
gətmək qadağandır. Xallara diqqət yetirmək lazımdır. Əgər bir xalın rənginin 
və ya ölçüsünün dəyişməsi baş versə dərhal həkimə müraciət etmək lazımdır. 
Transplant xəstələrində immunitetin zəifləməsi ilə əlaqadar xalların bədləşmə 
ehtimalı daha yüksəkdir. Dərini daimi günəşdən qorumaq lazımdır. 

Pəhriz və qidalanma necə olmalıdır? 

Transplantasiyadan öncə adətən xəstələr çəki 
itirirlər. Ona görə də düzənli qidalanmaq, 
sağalmanın vacib bir qismidir. Sağlam və balanslı 
qidalanma təkrar həyata qalxmağa kömək edə 
bilər. Təəsüf ki, kortizon istifadə edənlərin 
əksəriyyətində dərmanın yan təsiri kimi iştah 
artımı müşahidə edilir və kökəlmə transplantasiya 
xəstələri üçün ciddi bir problemə çevrilir. Çəkini 
və qan şəkərini ciddi nəzarətə almaq üçün az yağlı və az şəkərli pəhrizə ehtiyac 
vardır. 

Pəhrizə aşağıdakılar daxil olmalıdır: 

• Meyvələr 

• Tərəvəzlər 

• Kəpəkli taxıl məhsulları və çörəklər 

• Az yağlı süd və süd məmulatları, digər kalsium mənbələri 

• Yağsız ətlər, balıq, ev heyvanları və ya digər protein mənbələri. 

Qidalanmada nələrə diqqət etmək lazımdır? 

• Hər gün çəkini ölçmək. 

• Yemək aralarında keks və ya kökə kimi şəkərli yeməklərdən çəkinmək . 

• Aclıq hiss etdiyildiyində biraz meyvə və ya tərəvəz (az kalorili) qəbul etməsi. 

• Hər gün təxminən 2 litr maye qəbul edin. Bu böyrəkləriniz üçün faydalıdır 
və bədəndən tullantıların çıxmasına kömək edir. 

• Təzə meyvələri hər zaman yuyub təmizləmək lazımdır. 

• Kartof kimi torpaqda bitən tərəvəzlər mütləq soyulub, qaynar suda 
yuyulmalıdır. 

• Tərəvəzləri çiy şəkildə yox, buxarda bişirilmə şəkildə istifadə etmək 
(buxarda bişirmək vitaminləri qoruyur). 

• Passterizə olmayan südü və ondan düzəldilən məhsulları yeməmək. 

• Həmişə təzə qatıq, süd, pendir istifadə etmək. 

Duz qəbulu necə olmalıdr? 

Kortizonun digər yan təsiri bədəndə duzun yığılmasıdır. Bu bədəndə suyun 
yığılmasına və yüksək qan təzyiqinə səbəb ola bilər. Duz qəbulunu azaltmaq 
lazımdır. Bunun üçün aşağıdakılara diqqət etmək lazımdır: 

• Yemək bişirən zaman duzdan az istifadə etmək 

• Bişmiş yeməyə duz atmamaq 

• Kartof çipsləri kimi duzlu qida qəbulundan çəkinmək 

• Konservləşdirilmiş qida qəbulundan çəkinmək. 

Hansı məşqləri etmək olar? 

Fiziki fəaliyyət bədəni və ruhu canlandırır. 

Düzənli məşqlər edən xəstələrin fiziki 
və mənəvi güclərinin artdığı bildirilir. 

Məşqlər həm də artıq çəkini azaltmağa da 
kömək edir. 

Uzun xəstəlik dövründə zəifləyən əzələləri 
gücləndirmək üçün günlük məşqlər etmək 
mütləqdir. Məşqproqramımərhələli olmalı 
və məşqlərin sayı yavaş-yavaş artmalıdır. Ən yaxşı məşq piyada gəzməkdir. 

Özəlliklə gözəl və təmiz havada gəzmə yuxuya və bağırsaqların daha yaxşı 
işləməsinə kömək edir. Pilləkən qalxmağı da məşq kimi dəyərləndirmək olar. 
Velosiped sürmə, üzgüçülük, gəzinti ümumi əzələ gücünü artırmaq üçün çox 
faydalıdır. 

Hansı hallarda məşqləri dayandırmaq lazımdır? 

Aşağıdakı əlamətlərin hər hansı biri ortaya çıxarsa məşqləri dayandırıb həkimlə 
məsləhətləşmək lazımdır: 

• Sinədə, boyunda və çənədə ağrı və ya təzyiq hissi 

• Yuxusuzluqdan asılı olmayan yorğunluq 

• Təngənəf əslik 

• Məşqlər zamanı və ya sonrası başgicəllənmə 

• Transplantasiyadan sonra ortaya çıxan məşqlər zamanı və ya sonrası artan 
sürətli və ya nizamsız nəbz. 

Nə vaxt avtomobil sürmək olar? 

Əməliyyatdan sonrakı ilk 4 həftə ərzində 
avtomobil sürmək qadağandır. Bundan sonrakı 
dövrdə isə həkimin icazəsi ilə olar. 


Spirtli içkilər qəbul etmək olarmı? 

Spirt qaraciyərdə parçalanır və qaraciyər zadələnməsinə səbəb olduğu üçün 
spirtli içkilərdən uzaq durmaq lazımdır. 

Siqaret çəkmək olarmı? 

Siqaret çəkmək qəti qadağandır! Siqaret təkcə 
transplant xəstələri üçün deyil hamı üçün 
zərərlidir. 

Cinsi fəaliyyət nə vaxt bərpa olunur? 

Uğurlu transplantasiyadan bir neçə ay sonra xəstə özünü kifayət qədər yaxşı 
hiss edirsə cinsi fəaliyyətə başlamaq olar. Kişilərin əksəriyyəti cinsi güclərini 
bərpa edir və qadınların çoxunda əməliyyatdan bir neçə ay sonra menstrual 
sikl normallaşır. Bəzi dərman preparatları cinsi fəaliyyəti azalda bilər. O zaman 
həkimlə məsləhətləşmək lazımdır. 

Soyuqdəymə və ya herpes kimi infeksiyanm olmadığı halda birini öpmək 
problem yaratmaz. Hər iki şəxsin cinsi fəaliyyətdən əvvəl və sonra özlərini su 
və sabunla yumaları məsləhət görülür. 

İmmunosupressiv dərmanların bəziləri kontraseptivlərin təsirini azaldır. Ona 
görə də kontraseptivlərin istifadəsi məsləhət görülmür. Uşaqlığın daxilinə 
yerləşdirilən spiral kimi vasitələr isə infeksiya mənbəyi olduğu üçün istifadəsi 
məsləhət görülmür. Prezervativlərin istifadəsi həm infeksiyanm, həm də 
arzuolunmaz hamiləliyin qarşısını almaq üçün ən yaxşı vasitədir. 

Hamiləlik və doğum ola bilirmi? 

Qaraciyər transplantasiyasından sonra çox sayda kişi uşaq sahibi olmuş və çox 
sayda qadınlar isə sağlam uşaqlar doğmuşlar. 

Transplantasiyadan 1 və ya 2 il sonra hamilə qalmaq tövsiyə olunur. Hamiləliyin 
problemsiz getməsi üçün hamiləlikdən əvvəl qaraciyər funksiyaları normal 
olmalı, immunosupressiv dərmanlar az dozada istfadə edilməlidir. 

Tətil və sayahətə nə vaxt çıxmaq olar? 

Qaraciyər bərpa olunduqdan sonra ölkənin ya da dünyanın hər hansı bir 
yerinə səyahət etmək olar. Hər hansı bir tətilə çıxmadan əvvəl səyahət 
planlarını həkimlə müzakirə etmək lazımdır. Səyahət boyunca dərman qəbulu 
unudulmamalıdır. 


Peyvənd etmək olarmı? 

Heç bir canlı və ya zəiflədilmiş peyvənd etmək olmaz. 
Tetanus kimi ölü və ya inaktiv virus peyvəndləri 
mümkündür, lakin peyvənd olmadan əvvəl mütləq 
həkimlə məsləhətləşmək lazımdır. 


Ev heyvanları və bitkilərlə necə davranmaq lazımdır? 
Yüksək infeksiya riskinə görə ev heyvanlarını 
saxlamaq məsləhət görülmür. Ancaq bəzi insanlar 
üçün bir ev heyvanma qulluq etməsi sağalma 
müddətini sürətləndirə bilər. Balıqlar, sürünənlər və 
kiçik gəmiricilər ən az infeksiya riskinə malikdirlər. 
İtlər də ola bilər, xüsusən və qısa tüklü bir cinsi təmiz 
saxlamaq daha asan olar. Toksoplazmoz infeksiyasma 
görə pişikləri və Stafillokokk infeksiyasma görə 
quşları saxlamaq məsləhət görülmür. 

Əgər ev heyvanı varsa, onun ifrazatlarıyla təmas 
edilməməlidir və qəfəsini təmizləyərkən rezin 
elcəklərdən istifadə edilməsi məsləhət görülür. 

Heyvanların əli və ya üzünüzü yalamasına icazə verilməməlidir, əğər bu 
baş verərsə həmən nahiyəni su və sabunla yumaq lazımıdr. Heyvanların 
oyuncaqlarını, yemək qabını təmiz saxlamaq və öz əşyalarınızdan uzaq tutmaq 
lazımdır. Dibçək bitkiləri torpaq mikroblarmdan qaynaqlanan infeksiya riskinə 
görə məsləhət görülmür. Yüksək infeksiya riskinə görə transplantasiyadan 
sonra 1 il ərzində tarlada və torpaq işləriylə məşğul olmaq olmaz. 

Ev təmizliyində nələrə diqqət etmək lazımdır? 
Hamam və mətbəxi, əsasən soyuducunu vaxtaşırı 
təmizləmək lazımdır. Xüsusi dezinfeksiya edici 
məhlullar lazım deyil. Digər otaqlar hər zamanki 
kimi təmizlənməli, yataq dəsti həftədə bir dəfə 
dəyişilməlidir. 





ƏMƏLİYYAT SONRASI AĞIRLAŞMALAR 
İLƏ ƏLAQƏDAR MƏLUMATLAR 


Rəddetmə reaksiyasının əlamətləri hansılardır? 

Transplantasiya əməliyyatından sonra ilk həftələr əksər xəstələrdə ən azı 1 və 
ya 2 rəddetmə reaksiyası ola bilər. Başlanğıcda rəddetmə reaksiyasının heç bir 
əlaməti olmaya bilər, lakin hərarətin səbəbsiz yüksəlməsi, halsızlıq, ümumi 
zəiflik kimi şikayətlər ola bilər. 

Aşağıdaki göstəricilərin olması da rəddetmə reaksiyasına şübhə yaradır: 

• Yorğunluq, halsızlıq 

• Qarında ağrı 

• Sidiyin tünd sarı rəngdə olması 

• Nəcisin ağımtıl rəngdə olması 

• Qaraciyər göstəricilərində dəyişikliklər. 

Rəddetmə necə müalicə edilir? 

Rəddetməy ə şübhə varsa biopsiya ilə dəqiqləşdirmək lazım gələ bilir. Orta ya da 
ağır dərəcəli rəddetmə olarsa, üç gün ərzində yüksək dozada metilprednizolon 
təyin olunur (puls terapiya). Bir həftə sonra müalicənin təsirinin olub 
olmadığını görmək üçün biopsiya olunur. Əgər steroid müalicəsindən 
sonra rəddetmə reaksiyası davam edərsə, və ya da pisləşərsə, ya da qısa bir 
müddətdən sonra rəddetmə yenidən baş verərsə, ОКТЗ və ya ATG kimi daha 
güclü immunosupressiv preparatlar təyin olunur. ОКТЗ müalicəsindən bir 
həftə sonra rəddetməni müşahidə etmək üçün biopsiya olunur. 

İnfeksiya niyə baş verir? 

Transplantasiya olunmuş orqanın rədd edilməsinin qarşısını almaq üçün 
immun sistemini təsirini azaltmaq lazımdır. Lakin bu eyni zamanda orqanizmin 
infeksiya ilə mübarizə gücünü zəiflədir. Əməliyyat sonrası ilkin dövrdə xəstələr 
soyuqdəymə və qripə daha meyilli olurlar. 

İnfeksiyanın qarşısını almaq üçün nələri etmək lazımdır? 

Bizi əhatə edən mühit mikroblarla doludur. Həyat tərzinə xələl gətirmədən, 
infeksiya riskini azaltmaq üçün sadə tədbirlər vardır. Bunlar aşağıdakılardır: 

• Dincəlmək 

• Sağlıqlı qidalanma 

• Nizamlı olaraq məşq etmək, çəkini stabil saxlamaq 

• Xəstə insanlardan uzaq durmaq 

• Ayaq yolundan sonra və yeməkdən öncə əlləri yaxşıca yumaq 

• Kiçik kəsik və sıyırıqları həmən təmizləmək və bağlamaq 

• Bağçada, çiçəklərlə və ya digər kirli işlərlə məşğul olan zaman rezin əlcəkdən 
istifadə etmək 

• Siqaret çəkməmək. 

İnfeksiyanın əlamətləri hansılardır? 

Aşağıdakılardan hər hansı biri varsa dərhal həkimə müraciət etmək lazımdır: 

• Bir gündən çox davam edən və 38 S C yuxarı olan hərarət, titrətmə 

• İshal, mədə bulanması, qusma, baş ağrısı 

• Yorğunluq, iştahsızlıq 

• Təngənəfəslik, sidiyə getdikdə yanma hissi, qarında ağrı 

• Dəri və ya göz rənginizdə dəyişiklik, udqunanda ağrı. 

Böyrək göstəricilərində dəyişiklik varsa nə edilməlidir? 

Bəzi xəstələrdə siklosporin (Sandimmun) və takrolimus (Prograf) müalicəsi 
anormal böyrək göstəricilərinə səbəb ola bilər. Böyrək göstəricilərində 
pisləşmə sidik cövhəri və kreatininin miqdarının artması ilə özünü göstərə 
bilir. Siklosporin və takrolimus təsirindən böyrəklər yetərli şəkildə çalışmır və 
sidik cövhəri və kreatininin miqdarı yüksəlir. Bu yan təsirlər çox vaxt dərmanın 
dozasından asılıdır və adətən dozanı azaldanda aradan qalxır. Gecələr sidiyə 
çox getmə, yorğunluq, yetərli maye qəbul edilməsinə baxmayaraq sidiyin 
miqdarının az olması zamanı həkimə müraciət etmək lazımdır. 

Şəkərli diabetin əlamətləri hansılardır? 

Şəkərli diabet zamanı qanda şəkərin miqdarının artması müşahidə olunur. 
Uzun müddətli diabet böyrək çatışmazlığı, korluq, qan dövranı pozulmaları, 
qol və ayaqlarda hissiyatm itməsinə gətirib çıxara bilər. Bəzi immunosupressiv 
dərmanlar şəkərli diabetə səbəb ola bilər. Aşağıdakılardan hər hansı biri ortaya 
çıxarsa mütləq həkimlə əlaqə saxlamaq lazımdır: 

• Artan susuzluq 

• Tez-tez sidiyə getmə 

• Bulanıq görmə 

• Bulanıq şüur. 

Arıqlayaraq, diqqətli pəhriz tutaraq, məşq edərək qandakı şəkərin miqdarını 
aşağı salmaq olar. Oral antidiabetik preparatlara və ya insulin preparatlarına 
ehtiyac ola bilər. Əgər diabet aşkarlanarsa, xüsusi müalicə almaq lazımdır. 

Yüksək qan təzyiqi varsa nə etmək lazımdır? 

Yüksək qan təzyiqi və ürək xəstəlikləri yaşlı insanlarda daha çox müşahidə 
olunur. Qan təzyiqi immunosupressiv dərmanların yan təsirindən yüksələ 
bilər. Əgər yüksək qan təzyiqi müalicə edilməzsə, ürək zəifləyə bilər, qan 
damarları yağlana bilər. Ona görə də qan təzyiqinə nəzarət etmək, əlavə 
dərman preparatları qəbul etmək lazımdır. Ayrıca sidiyin miqdarını artırmaq 
və bədəndən artıq mayenin çıxarılması üçün diuretik qəbul etmək olar. 

Həyat tərzi də qan təzyiqinə təsir göstərə bilər. Stressdən uzaq durmağa, az 
duzlu pəhriz tutmağa, siqaret çəkməməyə, məşq etməyə çalışmaq lazımdır. 

Xərçəng riski varmı? 

Bütün immunosupressiv preparatlar xərçəng riskini az da olsa artırır, əsasən 
B-hüceyrəli limfoma. İmmuniteti zəiflədən dərmanları qəbul edən hərkəs 
üçün xərçəng riski var (3%-dən az). Transplantasiya xəstələrdə dəri xərçəngi 
ehtimalı daha yüksəkdir. Ona görə də günəşdən qorunmaq lazımdır. 

Hansı nevroloji ağırlaşmalar ortaya çıxa bilir? 

Siklosporin və takrolimus yuxusuzluq, qarabasma və ya qarışıq yuxular kimi 
yuxu pozulmalarına səbəb ola bilər. Xəstələr özünüzü əsəbi və ya narahat hiss 
edə bilər. Bəzi xəstələrdə diqqətsizlik və yaddaş pozulmaları ola bilər. Əllərdə 
tremor və keyimə də ola bilər. Bu yan təsirlər adətən əməliyyatdan qısa müddət 
sonra yaranır və dərman dozasını azaltdıqda aradan qalxır. 

Psixiki problemlər baş verə bilərmi? 

Transplantasiya xəstələrini ilk vaxtlar narahatlıqlar və depressiya rast gəlinə 
bilir. Bunlar adətən xəstənin özündə yaranan və həyatının dəyişəcəyi qorxusu və 
ətrafdakılarm görünüşdəki dəyişikliklə bağlı narahatçılığı ilə əlaqədar meydana 
gəlir. Ailənin dəstəyi və anlaması bu problemlərin aradan qaldırılmasında 
mühüm rol oynayır. Unutmamaq lazımdır ki, uğurlu transplantasiyadan sonra 
əksər xəstələr hər kəs kimi normal həyat yaşayacaqlar. 

Həyat keyfiyyətində ən önəmli dəyişiklik nədir? 

Transplantasiya olunmuş xəstələrin həyatında iki önəmli dəyişiklik baş verir. 
Birincisi, uzun müddət xəstə olan və ya ölüm gözləyən bir şəxs yeni və sağlam 

həyat qazanır, yaşam keyfiyyəti isə digər insanlardan fərqlənmir. İkincisi isə, 
daimi olaraq özünə, köçürülən orqana nəzarət etməkdir ki, bunun da yolu 
daimi həkim nəzarətindən və tövsiyələrə əməl etməkdən keçir. 




ƏDƏBİYYAT 


1. Canlı vericiden karaciğer nakli el kitabı (Florence Nightingale)/ 16 p 

2. Karaciğer transplantasiyonu el kitabı (hastalar ve yakmları için) (Florence Nightingale)/ 
40 p 

3. Liver transplant patient hand book/ UCSF/ Medical Center/ 60 p 

4. Canlıdan qaraciyər transplantasiyasında əməliyyatdan əvvəl və sonrakı müayinə 
və müalicə qaydaları // Bakı 2012 / S.Yılmaz, N.Bayramov, C.Kayaalp, R.Məmmədov, 
N.Novruzov/ 132 səh. (şəkilli) 

5. Transplantation: What do I need to know/ Massachusetts General hospital/ Medical 
Center/ 2008/ 74 p 


Prof. Nuru Yusif oğlu Bayramov 
PhD. Ruslan Aydın oğlu Məmmədov 
Mehriban Rafael qızı Hüseynova 


CANLIDAN QARACİYƏR 
TRANSPLANTASİYASI 

(məlumat kitabı) 


